

Emasarani namutuk atu tonu Maromak baa kalan Yesus loron moris

ITA HADI'A AAN HAMULAK

Emamakdiuk orgen nakdiuk kananuk MM 16.

Sarani ulun: Heiii.... Kmaluk hutun sarani sia, fetono mane, ki'ik no boot, ferik no katuas! Ohin loron ne'e, ita bele hanasa hodi hahii ona. Lia wai-wain mak ita hei-hein nia to'o mai ti'an. Ita haree kroman onan. Makukun mos lakon baa ti'an. Asuodan baa lale'an tuun nikar mai ti'an. Ita bele hetan dalan hamutuk hikar hoo Ama Maromak. Nia mos la sura fali itakan salan no kfohok sia ona. Tan lia nia, ohin kalan ne'e ita hotu-hotu hanawa serwisu heek lai, bodik hamutuk neon, hanesa lara, hodi hanoin hikar Ama Maromak laran di'ak baa ita. Kalan ne'e ita hotu-hotu haklibur hodi titu baa leo Bethehem. Leo nia, ki'ik basuk, mais Na'i Maromak boi nola atu dadi baa fatin natadu aan baa ita emasarilaran.

Mai ita ida-idak haneo no hanoin du'uk iha neon laran baa.

SUNU HALAKA BADUT LILIN

Sarani ulun: Ohin loron, Na'i Maromak nadomi emasarilaran, to'o Nia solok Oan Mane Kmesak mai sarilaran ne'e. Hodi nunia, emas hotu-hotu mak fiar baa Oan, la kona kastikar mak sasa fa'e sia nosi Na'i Maromak ona, mais sia netan moris no Nia to'o nima-nimak.

Tan baa lia nia kmamaluk sarani sia, mai ita hananu no haboot Maromak.

Hutun sarani: *Hananu (MM 1)*

La'o leu sarilaran nakonu, la noo emas ida foo moris.

Na'i Yesus mesan foo moris.

Niakaan raan mak kakin bodik ha'u, tan ha'ukaan salan no kfohok.

Nia iha rate makukun laran, to'o moris nikar bodik ha'u.

//Hei kmaluk sia, tuir Yesus, mak dadi baa dalan lale'an.

Tuir hodi neon fiar, a'isin hetan moris nim'-nimak//

Oras hananu, makbalin no sarani ulun sia tama mai.

Sarani ulun: Titu tuun mai, mana tuun mai.
Okaan oan sia fetu mane naklibur mai ti'an, namutuk mai ti'an.
Sia saru'i mai ona, tama mai ona.
Sia tama mai fafudi, tama mai talara.
Fafudi nodi dei bareka lia di'ak, tala lian di'ak.
Sia tama mai ona, sia saru'i mai ona.

Eeee.... bareka lian di'ak ne'e, baa see ida?
Tala lian di'ak Wehali ne'e, baa see ida?
Eeee.... hutun di'ak, warak di'ak Wehali, bareka lian di'ak,
tama mai fafudi atu fafudi.
Tala lian di'ak Wehali tama mai nadahur atu nadahur.
Fafudi nadahur duni baa Ama Na'i Maromak, Ama Madomik.
Fafurak Ama Na'i Maromak, Ama Lara Di'ak.
Ama lara madomik, nadomi tebes ita.
Ama lara di'ak tebes, nanoin tebes ita.
Nadomi nebee ita ema raiklaran fila hikar mai.
Nanoin nebee oan ita rai tenan tama hikar mai.
Tama hikar baa hitin kbonan Maromak.
Mai hikar baa hitin ka'un Maromak.
Hiti kbona Maromak nian ahar seluk.
Hiti kbonan Maromak nian ilas seluk.
Ahar seluk dei baa rohan baa moris.
Ilas seluk dei baa rohan baa di'ak.
Moris mutuk Maromak, moris nima-nimak.
Di'ak mutuk Maromak, di'ak ba-baa.

Heii.... Hutun sarani sia, warak sarani sia.
Moris mai ti'an, maa di'ak mos mai ti'an.
Mafutar neon baa, mafurak hahalok baa.
Modi felar lima baa, modi loke neon baa.
Nebee simu mola baa, nebee matama mola baa.
Simu mola Ama Na'i Maromak, Ama Madomik.
Matama mola Ama Na'i Maromak, Ama Maksorin.

Neon di'ak baa ona, hahalok di'ak baa ona.
Bele hanasa baa, bele haha'ek baa.
Bele hananu baa, bele mose baa.
Tan itakaan Maksorin mai ti'an, itakaan Mahodi Moris mai ti'an.
Mai bei, la nanoin itakaan sala. Mai bei, la sura itakaan kfohok.

Hei.... Hutun sarani sia, ki'ik no boot, ferik no katuas !
Emi hahiii baa, emi hananu baa....

Hutun sarani: *Hananu MM 119:1-4*

1. Kalan Natal, kalan di'ak! Na'i Yesus to'o ona.
Makbukar sia la oras tuun mai, haraik aan baa itak Na'in.
Moris tan ema raiklaran, moris baa kalan Natal
2. Kalan Natal ,kalan di'ak! Makbukar tuun mai katak:
“Na'I Maromak tuun mai ti'an. Nia foo pardua baa ema.
Nia nalo dame no ema, nalo sia baa belun.”
3. Kalan Natal, kalan di'ak! Fitun foun tadu ona,
nalo kalan naroma ona, nodi bolu na'i tolu sia,
atu baa saka Na'i Yesus, atu saka Na'i Yesus.
4. Kalan Natal, kalan di'ak! Oa Yesus,Oa lulik.
To'o ha'ok Ita toba baa, ami mai haraik aan baa Ita.
Ami foo neon baa Ita, foo neon tebes ona.

FOO TABE

Makbalin: Ita haloon baa Na'i Maromak, itakaan Ama, no baa Oan Mane Yesus Kristus,
itakaan Maksorin mak moris mai, dadi Kau Mea Oan atu dadi itakaan na'in no
itakaan ulun. Ita haloon no baa Kmalar Lulik mak natuun isin di'ak no neon moos
baa ita.

Makbalin: Nebee Na'i Maromak daka emi no lituk nola emi hotu.

Hutun sarani: Nebee Nia mos daka no lituk bele ita.

Hutun sarani: *Hananu*

A-----min.

Hananu hotu, tuur hikar bele.

ITA HAHUU HAMULAK

Sarani ulun: Baa kalan Yesus moris, noo makbalin na'in hira mak daka bibi malae iha kota Betlehem luan. Teki-tekis, sia naree Maromak Niakaan makbukar lale'an ida. Hotu, Na'i Maromak kroman naksinak baa sia, to'o sia nata'uk liu. Mais makbukar lale'an nia katak na'ak,

"Keta hata'uk! Rona mai! Ha'u kmai katak lia di'ak baa emi.

Emema hotu-hotu mak rona lia ne'e, nanis neon di'ak.

Lia di'ak nia nune'e:

Baa loron ne'e, feto ida nahoris Kristus iha Betlehem, na'i Daud niakaan kota! Kristus nia, mak Na'i Maromak nameno ti'an hori uluk. Na'i Maromak solok Nia mai atu sori emema nosi sala!

Nia ne'e, mak emema atu temi na'ak *Ulun!*"

Hutun sarani: *Hananu MM 123*

Hei Betlehem iha Efrata. Simu lai Na'i Yesus.

Hadeer no halalek odamatan, hotu mokit Betlehem Efrata.

Hadeer no simu Oa Na'i Yesus. Nia nodi ita baa lale'an.

Na'i Yesus Maksorin, O mai mo ami.

Mo ami hot-hotu to'o nim-nimak iha raiklaran.

KLIBUR MANANUK SERA KANANUK

ITA KATAK SAIN ITAKAAN HAHALOK AAT SIA

Sarani ulun: Nodi kmukit no kloot basuk, Yesus Kristus mai raiklaran.

Nia moris iha osa no lotuk lalu'an.

Nodi dalan nia, Nia nasori nola ita.

Nia netan nola ita iha kmukit klaran,
tan sala neti, hahalok aat tonan.

Ama Na'i Maromak tau mata baa ita,
no nadomi tebes ita emema raiklaran ne'e.

Nia solok Yesus mai, dadi nu'u ata kmukit,
moris iha osa lalu'an, toba baa lotuk ha'ok,
nebee atu sori nola ita nosi sala no aat, lakon no mate.

Tan nia, kfatam tebes, loos tebes, kalo ita tama mai mose no tonu.
Kalo ita saru'i mai, hadahur Nia, haboot Nia.
Tan Nia Maksorin tebes, tan Nia Ulun tebes.
Mai ulun baa ita, mai sori nola ita,
nodi nalo ita di'a-di'ak hikar hoo Maromak.

Hutun sarani: *Hananu (MM 2)*

1. Yesus mak di'ak, Na'i Boot kali'uk, Maromak Ama Oan.
Tonu baa Nia, sudur baa Nia, hodi neon di'ak loos.
2. Fulan makroman, loro maksinak, fitun moos iha lale'an.
Masik nu'unia, masik di'ak basuk, Yesus mak di'ak liu dei.

KLIBUR MANANUK SERA KANANUK

MAKBALIN NATO'O LIA MAROMAK LARAN DI'AK BAA ITA

Makbalin: Heiii! Kmamaluk sarani sia!
Heiii! Ema hotu-hotu iha raiklaran tomak! Ta'an tilun hodi rona!
Lia moris, lia Na'i Maromak laran di'ak baa ita
to'o mai ti'an tuir dahur Yesus loron moris.
Lia kroman no lia moris dadi ona bodik ita,
ema raiklaran mak iha kloot no susar laran.
Lia di'ak nia, tuir lia mak mako'an Yesaya katak kedan ti'an na'ak:
Na'i Maromak atu natudu lia tadak ida na'ak:
Feto nurak ida mak la natene dauk mane atu ko'us,
hotu nahoris nola lawarik mane oan ida.
Nanaran oa nia, na'ak "Immanuel."

Hutun sarani: *Hananu (MM 118)*

Iha rai Yudea, iha leo Betlehem,
moris Na'i Yesus, Maromak Oan mak moos
liu iha fatin mak noo kdoor, iha bibi kalutuk.
Hatoba Nia iha ha'ok laran, no falun hodi tais makneras.
Nia natudu, nodi simu susar no kmukit.
Ne'e mak Na'i, Na'i Lale'an, Na'i Dame, nodi dame mai raiklaran.

Sarani ulun: Kmamaluk sia! Lia di'ak, lia moris mak Kristus moris nodi nia na'ak, Kristus latan Niakaan moris bodik ita ema raiklaran atu hodi haterus aan iha raiklaran mak nakonu susar no kloot.

Ita susar no kloot to'o ita la hoo fatin atu husu no haloon baa.

Mais ba oras ita hananu *Kalan Natal, Kalan Di'ak*, kananuk nia, nu'u nodi kma'un malirin mai nisik itakaan moris hanesan ai horis mak atu naklaik ona, dadi matak nikar, dadi moris nikar.

Hutun sarani: *Hananu (MM 121:1-2)*

1. Sarani sia mai tonu bele. Mai sudur baa Yesus mak toba baa ha'ok. Nia moris baa kalan Natal tan ita.
2. Ita hamutu neon baa Yesus, hameno baa Nia. Tuir Niak ukun hodi itak neon no laran tomak.

KLIBUR MANANUK SERA KANANUK

MAROMAK MANFATIN NATIHA

a) Hamulak bodik rona Maromak Manfatin

Sarani ulun: Aaa..... Ama Maromak! Maroma amikaan neon nebee ami bele rona no simu Itakaan Manfatin lulik, no bele hala'ok tuir baa kalan, baa loron. Ami tama mai hamulak hodi Yesus naran. Amin.

b) Leno Maromak Manfatin

Sarani ulun: *Leno Maromak Manfatin. Leno notu, hotu katak na'ak,* Nunia dei, Maromak Manfatin natiha baa ita.

Makbalin: Ema mak rona ti'an MaromakManfatin, hotu bali no nala'ok tuir iha niakaan moris loron no kalan, ema nia sotir.

Hutun sarani: *Nananu (KJ 473)*

Maranatha.....Maranatha.....Maranatha

MAKBALIN KEKE MAROMAK MANFATIN

ITA HANOIN HIKAR ITAKAAN FAFIAR

Makbalin: Kmaluk sarani sia, mai ita hariik bele, hodi hanoin hikar saa mak ita fiar bele-bele hoo ema sarani sia iha rai hotu-hotu baa oras hotu-hotu, ha'ak nune'e:

Makbalin + Hutun sarani:

Ha'u kfiar baa Ama Maromak.

Nia, Maromak mak beran kaliuk,
mak nase'i lale'an no raiklaran.

Ha'u kfiar baa Yesus Kristus.

Nia, Maromak Oan Mane mesak.

Nia, mak itakaan Na'in no itakaan Ulun.

Maria netan Nia nosi Kmalar Lulik beran,

masik Maria sei la natene dauk mane.

Gubenur Pontius Pilatus naruka ema nasusar Yesus.

Ema nedi no'o Nia baa ai karuus.

Nia mate, hotu ema nakoi Nia.

Nia natuun baa ema mak mate ti'an siakaan fatin.

Ba wain rua, Nia moris nikar nosi mate.

Hotu, Nia sa'e baa lale'an,

nabesi aan baa Ama Maromak sorin kwana,

iha fatin kta'ek no kneter.

Nosi ikus, Nia moos namaan aan mai nikar nosi lalae'an,

atu nakotu lia bodik ema mak moris no ema mak mate.

Ha'u kfiar baa Maromak Kmalar Lulik.

Ha'u kfiar ka'ak, hutun sarani sia iha fatin hotu-hotu iha raiklaran tomak.

Sia hotu-hotu mak Maromak eman.

Sia musti moris loos nodi neon ida, laran ida.

Ha'u kfiar ka'ak, Maromak kasu mohu itakaan salan sia.

Ha'u kfiar ka'ak, nosi ikus Maromak nalo ita moris hikar nosi mate,

ita simu isi lolon foun.

Ha'u mos kfiar ka'ak, Maromak atu foo moris loos no tebes baa ita

nebee ita bele moris ho Nia to'o nima-nimak.

Ha'ukaan fafiar, nunia dei. Amen.

Hutun sarani: *Hananu (MM 130:1)*

Maromak Kmalar Lulik, tama amik neon baa no haroma ami.
Foo matenek tuir loos, nebee ami moris loos.
Tuun mai, Kmalar Lulik.

ITA HODI SERA BODIK NA'I MAROMAK

Sarani ulun: Ita hodi sera baa Ama Na'i Maromak,
tan di'ak hotu-hotu mak ita simu, Nia mak foo.
Nia lituk ita nosi a'aat no mate.
Tinan ne'e matak-malirin tetuk no nesan la nakotu baa ita.
Tan lia nia, mai ita hamulak atu hodi itakaan sera baa Maromak!

Aaa, Ama domi wa'ik, dasa wa'ik!
Ama mak nadomi ami ba kalan no loron.
Ami tama mai Ama oin lulik hodi sera isi lolon no kmalar tomak,
noo sa-saa hotu mak ami simu ti'an hosi Ama.
Ami hodi sera ne'e mai
nebee Ama rai liman lulik baa, foo matak malirin baa.
Nebee bele hodi haluan Itakaan fohorain.
Ami tama mai hamulak hodi mesa Yesus Kristus naran. Amin.

Hutun sarani: *Hananu (MM 74)*

1. Sera dodan wa'in baa Ama, tan di'ak hirak ne'e.
Sera dodan wa'in baa Ama, tan haan-hemun lor'-loron.
Dodan wa'in tan serwisu, masik isin mamar loos.
Dodan wa'in tan dadomin nosi mamaluk sia.
2. Sera dodan wa'in baa Ama bodik hadomi malu.
Sera dodan wa'in baa Ama tan neon hamutuk dame.
Sera dodan wa'in baa Ama tan beran hasoru susar.
Sera dodan wa'in baa Ama tan haloon to'o nim-nimak.

3.

SARANI ULUN BOLU LIA, FOO HATENE BAA ITA

ITA TAKA HAMULAK

Hutun sarani: *Hariik bele hotu hananu hosi MM 124*

Tebes! Kalan ne'e kalan di'ak, tan nahoris ti'an Maromak Oan.
Nia kasu itakaan salan sia iha leo mak naran Betlehem.

Reff: Haree lai (haree lai), la'o baa (Betlehem).
It' simu (Na'i Yesus) mak mai ti'an (baa ita).
Nasori ita hotu.

MAKBALIN SOLOK ITA, NODI NUSU NA'I MAROMAK NATUDU LARAN DI'AK BAA ITA

Makbalin: Mai ita hamulak baa

Ama Maromak. Ama mak itakaan tara aan fatin, hakra'ik aan fatin.
Ama solok Yesus Kristus atu dadi ema raiklaran. Nia mak itakaan Maksorin.
Nia mak nanahon ita, leo nola ita nodi Kmalar Lulik nahon no leon.

Nebee itakaan moris nakonu lia kmanek, lia moris to'o nima-nimak baa. Amin

Hutun sarani: *Hananu (KJ 478b)*

Amen, Amen, Amen.

Hutun sarani: *Tuur hikar. Ida-idak namulak du'uk.*

Hutun sarani: *Hananu hodi foo tabe baa malu (KJ 346:1 hodi lia Tetun)*

Na'i M'romak naliku ita, to'o hasoru hikar malu.
Kristus domin dakar ita, Kmalar Lulik naroma ita.
To'o hasoru hikar malu.
Ita hasoru hikar bei-beik.
Ita hasoru hikar malu.
Tan Maromak naliku ita.

=====